



दाखल दिनांक : १३/०७/२०२३
नोंदणी दिनांक : १३/०७/२०२३
निकाल दिनांक : १७/०३/२०२६
कालावधी : वर्षे महिने दिवस
०२ ०८ ०४

संक्षिप्त फौजदारी खटला क्र. १९९/२०२३ मधील न्यायनिर्णय
(निशाणी क्र. ०२ लगत)

फौजदारी नियमावलीचे प्रकरण XXXIII मधील नमुना क्र. XXXII प्रमाणे
भाग- 'अ'

(न्यायनिर्णयाचे मुखपृष्ठ)

[फौजदारी नियमावलीचे प्रकरण VI मधील परिच्छेद ४४ (1)]

<p>प्रथम वर्ग न्यायदंडाधिकारी, दोंडाईचा यांचे न्यायालयात (पिठासीन अधिकारी श्री. आदित्य घ. नाईक) निकाल तारीख १७/०३/२०२६ संक्षिप्त फौजदारी खटला क्र. १९९/२०२३ सीएनआर क्र. एमएचडीएच ०४०००५२४२०२३ (अपराध क्र. १३/२०२३, दोंडाईचा पोलीस ठाणे)</p>	
अभियोग पक्ष	महाराष्ट्र राज्य, तर्फे प्रभारी अधिकारी, दोंडाईचा पोलीस ठाणे, ता. शिंदखेडा, जि. धुळे
सरकार तर्फे विद्वान वकील	सहा.सरकारी अभियोक्ता श्री. जे. एस. गंगावणे

आरोपी	सुनिताबाई भाईदास नेतले, वय-४२ वर्ष, व्यवसाय- मजुरी, रा. कालिका माता मंदिराजवळ, दोंडाईचा, ता. शिंदखेडा, जि. धुळे.
आरोपीतर्फे विद्वान वकील	अॅड. श्री. ई. बी. भावसार

भाग- 'ब'

[फौजदारी नियमावलीचे प्रकरण VI मधील परिच्छेद ४४ (ii)]

गुन्हा घडल्याचा दिनांक	२३/०९/२०२३
प्रथम खबर अहवालाचा दिनांक	२३/०९/२०२३
दोषारोप-पत्र दाखल झाल्याचा दिनांक	१३/०७/२०२३
अपराधाचा तपशिल सांगितल्याचा दिनांक	२०/०९/२०२६
पुरावा आरंभ झाल्याचा दिनांक	१३/०२/२०२६
प्रकरण न्यायनिर्णयाकरीता राखून ठेवल्याचा दिनांक	१७/०३/२०२६
न्यायनिर्णयाचा दिनांक	१७/०३/२०२६
शिक्षा दिल्याचा दिनांक, असल्यास	—

आरोपीचा तपशील

अ. क्र.	आरोपीचे नाव	अटक केल्याचा दिनांक	जमानतीवर सोडल्याचा दिनांक	दोषारोपाम धील कलमे	दोषमुक्ती किंवा दोषसिद्धी	देण्यात आले ली शिक्षा	फौ.प्र.सं. चे कलम ४२८ करीता आरोपीने भोगलेल्या स्थानबद्धतेचा कालावधी
१.	सुनिताबाई			महाराष्ट्र	निर्दोष	—	—

भाईदास नेतले		दि. २०.०९. २०२६	दारु बंदी अधिनियम कलम ६५-ई प्रमाणे.	मुक्त		
-----------------	--	-----------------------	---	-------	--	--

भाग- 'क'

[फौजदारी नियमावलीचे प्रकरण VI मधील परिच्छेद ४४ (iii)]

अभियोग पक्ष/बचाव पक्ष/न्यायालयीन साक्षीदारांची यादीअ) अभियोग पक्ष :-

अ.क्र.	साक्षीदारांचे नाव	पुराव्याचे स्वरूप	निशाणी क्र.
१.	हिरालाल वना सुर्यवंशी	फिर्यादी	०२ लगत
२.	नदीम युसुफ शेख	घटनास्थळ पंचनाम्याचे पंच	०२ लगत

ब) बचाव पक्ष, असल्यास :-

अ.क्र.	नांव	पुराव्याचे स्वरूप
-	-	-

क) न्यायालयीन साक्षीदार, असल्यास :-

अ.क्र.	नांव	पुराव्याचे स्वरूप
-	-	-

अभियोग पक्ष/बचाव पक्ष/न्यायालयीन कागदपत्रांची/निशाणींची यादी

अ) अभियोग पक्ष :-

अ.क्र.	निशाणी क्रमांक	तपशिल
१.	०७	फिर्याद
२.	०९	पंचनाम्यावरील पंच साक्षीदार क्र. २ ची सही

ब) बचाव पक्ष :-

अ.क्र.	निशाणी क्र.	तपशिल
-	-	-

क) न्यायालयीन :-

अ.क्र.	निशाणी क्र.	तपशिल
-	-	-

ड) भौतिक वस्तु :-

अ.क्र.	भौतिक वस्तु क्र.	तपशिल

न्यायनिर्णय

(पारित दिनांक: १७/०३/२०२६)

आरोपीने महाराष्ट्र दारुबंदी अधिनियमाचे कलम ६५(ई) प्रमाणे शिक्षेस पात्र असणाऱ्या गुन्ह्यांकरीता संपरिक्षेचा सामना केला आहे.

०२. आरोपीला नि.क्र.०२ अन्वये गुन्ह्याचा तपशील स्पष्ट करून तिचे प्रतिकथन नोंदविण्यात आले. आरोपीने गुन्हा नाकबूल करून संपरिक्षा घेण्याची विनंती केली.

०३. प्रस्तुत खटल्यामध्ये न्यायनिर्णय करीत असताना, माझे विचारार्थ निघालेले मुद्दे आणि त्यांचेवरील निष्कर्ष मी कारणमिमांसेसह खालीलप्रमाणे नोंदवित आहे :-

अ.क्र.	मुद्दे	निष्कर्ष
१)	अभियोग पक्ष हे सिध्द करतो का की, दिनांक २३.०९.२०२३ रोजी दोंडाईचा शहरात कालिका माता मंदिराजवळ जुना शहादा दोंडाईचा रस्ता येथे काटेरी झुडपाचे आडोश्याला सार्वजनीक जागी, आरोपी स्वतःच्या फायदयासाठी विनापास परवाना प्रतिबंधीत माल म्हणजेच गावठी हातभट्टीची दारु बेकायदेशीर रित्या स्वतःच्या कब्जात विक्री करण्याच्या उद्देशाने बाळगतांना मिळून आली आणि त्यायोगे तिने महाराष्ट्र दारुबंदी अधिनियमचे कलम ६५(ई) नुसार गुन्हा केला आहे ?	नाही.
२)	अंतिम आदेश काय ?	आरोपीला निर्दोष मुक्त करणेत येते.

कारणमिमांसा

०४. अभियोग पक्ष हा भाग-'क' मध्ये नमुद केल्याप्रमाणे तोंडी व कागदोपत्री असलेल्या पुराव्यावर अवलंबून राहिला आहे. आरोपीचे भा. ना. सु. सं. कलम ३५१ (१)

(ब) प्रमाणे निवेदन नि. क्र. १० अन्वये नोंदविण्यात आलेले आहे. त्यामध्ये, तिने अभियोग पक्षाचा पुरावा नाकारून तिचे विरुद्ध खोटा खटला दाखल केल्याचा बचाव घेतला आहे. आरोपीने तिच्या बचावार्थ कोणताही पुरावा सादर केलेला नाही.

०५. अभियोग पक्षातर्फे विव्दान सहा. सरकारी अभियोक्ता श्री. जे. एस. गंगावणे यांचा युक्तीवाद ऐकला. तसेच आरोपीतर्फे विव्दान विधीज्ञ श्री. बी. बी. पवार यांचा युक्तीवाद ऐकला.

मुद्दा क्र.१ करीता :-

०६. अभियोग पक्षाने आरोपी ही तिच्या ताब्यात बेकायदेशीररित्या व विनापरवाना प्रतिबंधीत दारु विक्री करण्याच्या उद्देशाने बाळगून होती हे सिध्द करणे आवश्यक आहे.

०७. फिर्यादी (सा.क्र.१) याने त्याच्या सरतपासात असे कथन केले आहे की, दि. २३.०१.२०२३ रोजी त्याची नेमणुक दोंडाईचा पोलीस स्टेशन येथे पोलीस कॉन्स्टेबल या पदावर होती. त्यादिवशी पोनि. श्री. दुर्गेश तिवारी यांना गुप्त बातमीदारामार्फत बातमी मिळाली की, जुना शहादा रोडवरील कालिका माता मंदिराजवळ एका काटेरी झुडपाच्या आडोश्याला एक महिला ही गावठी हातभट्टीची दारुची चोरटी विक्री करीत आहे. त्यावर पोना. संदीप कदम यांनी दोन पंचांना पोलीस स्टेशन येथे बोलविले व त्यांना बातमीची हकीकत सांगितली. त्यावर ते पंच म्हणून येण्यास तयार झाले. त्यानंतर ते, पोकाँ. अनिल धनगर, पोकाँ. संजय बैसाणे, पोहेकाँ. संदीप कदम, मपोकाँ. वैशाली सोनवणे असे सदर ठिकाणी खाजगी वाहनाने स्वाना झाले. फिर्यादीच्या पुराव्यात पुढे असे आले आहे की, बातमीच्या ठिकाणी जवळ जावुन अलीकडे त्यांची वाहने उभी केली व पुढे पायी चालत गेले. त्याठिकाणी एक महिला काटेरी झुडपाच्या आडोश्याला खाली बसलेली दिसुन आली. तिच्या कब्ज्यामध्ये तीन प्लॅस्टीकचे कॅन व एक मग असे होते. त्यांनी तिच्यावर १४.४५ वाजता छापा टाकला. तिला तिचे नाव विचारले असता तिने तिचे नाव सुनिता भाईदास नेतले असे सांगितले. फिर्यादीच्या पुराव्यात

पुढे असे आले आहे की, तिच्या कब्ज्यातून प्लॅस्टीकच्या तीन कॅनमध्ये प्रत्येक कॅनमध्ये २० लिटर अशाप्रमाणे एकूण ६० लिटर गावठी हातभट्टीची दारू व एक प्लॅस्टीकचा मग असा मुद्देमाल मिळून आला. जप्त मुद्देमालातून पोहेकॉ. संदीप कदम यांनी १८० मी. ली. दारू काचेच्या स्वच्छ बाटलीमध्ये काढून घेतली. सदर बाटलीवर स्वतःच्या व पंचांच्या सहायांचे लेबल बुचावर लावून ती बाटली सिल करण्यात आली. तसेच उर्वरित मुद्देमाल जागीच नष्ट केला. त्यानंतर आरोपीला पोलीस स्टेशन येथे आणले व त्याने आरोपीविरुद्ध रितसर फिर्याद दाखल केली. फिर्यादी (सा.क्र.१) याच्या तोंडी पुराव्यास फिर्याद (नि.क्र.०७) मधील कथने पुष्टी देतात.

०८. कृष्णा (सा.क्र.२) या अभियोग पक्षातर्फे तपासण्यात आलेल्या एकमेव पंच साक्षीदाराने मात्र त्याचे पुराव्यादरम्यान अभियोग पक्षाला मदत होईल अशी साक्ष दिलेली नाही. सदर पंच साक्षीदार हा अभियोग पक्षाला सहकार्य करित नसल्याने विद्वान सरकारी अभियोक्ता यांनी न्यायालयाच्या परवानगीने त्याला उलटतपासास्वरूप प्रश्न विचारले. परंतु, त्यायोगे देखील अभियोग पक्षाच्या हकिकतीस पुष्टी देणारा असा कोणताही पुरावा अभियोग पक्षाला अभिलेखावर आणता आलेला नाही.

०९. फिर्यादी (सा.क्र.१) ने अभियोग पक्षाच्या हकिकतीस मदत होईल अशी साक्ष दिल्याचे वरील पुराव्यावरून स्पष्ट होते. परंतु, कृष्णा (सा.क्र.२) या पंच साक्षीदाराने अभियोग पक्षातर्फे तपासण्यात आलेल्या एकमेव पंच साक्षीदाराने अभियोग पक्षाला सहकार्य केलेले नाही. त्याच्या पुराव्यामध्ये आरोपीचा प्रस्तुत गुन्ह्याशी कोणताही संबंध आहे हे दर्शविणारी तथ्ये शाबीत झालेली नाहीत. प्रस्तुत खटल्यातील घटनास्थळ-नि-जप्ती पंचनामा शाबीत झालेला नाही. त्यामुळे, आरोपीचे विरुद्ध तिचे ताब्यातून पंचांसमक्ष प्रतिबंधीत मद्य जप्त झाली होती असा निष्कर्ष काढणे रास्त होणारे नाही. सबब, प्राप्त परिस्थितीमध्ये अभियोग पक्षाने केलेल्या आरोपाप्रमाणे खरोखरीच आरोपीच्या ताब्यातून वरील वर्णनाची गावठी हातभट्टीची दारू मिळून आली होती व ती पंचांसमक्ष जप्त झालेली होती, ही बाब ठोस पुराव्यानिशी सिध्द झालेली नाही. केवळ पोलीस कर्मचारी असलेल्या फिर्यादी (सा.क्र.१)

याच्या तोंडी पुराव्यावर विसंबून राहून तसा निष्कर्ष काढणे न्यायोचित होणार नाही.

१०. तसेच, येथे हेही नमुद करणे अत्यंत आवश्यक आहे की, प्रस्तुत प्रकरणामध्ये आरोपीच्या ताब्यातून कथितरित्या जप्त केलेल्या मुद्देमालापैकी प्रत्यंतराकरीता काढून घेण्यात आलेली बाटली ही रासायनिक परिक्षणाकरीता मा.केमिकल अॅनालायझर यांचेकडे पाठविण्यात आलेली होती व ती त्यांना प्राप्त झाली होती असे दर्शविणारा कोणताही पुरावा अभिलेखावर सादर करण्यात आलेला नाही. तसेच, सर्वात महत्वाचे म्हणजे सादर मुद्देमालाबाबत रासायनिक परिक्षणाबाबतचा अहवाल अभिलेखावर सादर केलेला नाही. सबब, आरोपीच्या ताब्यातून कथितरित्या जप्त केलेला मुद्देमाल हा महाराष्ट्र दारुबंदी अधिनियम या कायद्याखालील प्रतिबंधीत मद्य असल्याचे अभियोग पक्षातर्फे ठोस पुराव्यानिशी सिध्द करण्यात आलेले नाही.

११. वरील विवेचनाअंती मी या निष्कर्षाप्रत पोहोचलो आहे की, प्रस्तुत खटल्याचे कामी अभिलेखावर आलेल्या पुराव्यावरून आरोपी हिचे ताब्यातून कथितरित्या जप्त झालेला मुद्देमाल हा महाराष्ट्र दारुबंदी अधिनियम कायद्याखालील निषिध्द मद्य असल्याचे व तो मुद्देमाल आरोपीच्याच ताब्यातून मिळून आल्याचे व जप्त झाल्याचे, कोणत्याही संयुक्तिक शंकेच्या पलीकडे जावून शाबीत करण्यात अभियोग पक्ष अयशस्वी ठरलेला आहे. सबब, मी मुद्दा क्र.१ चे उत्तर नकारार्थी देत आहे.

मुद्दा क्र.२ करीता :-

१२. आरोपीविरुध्द ठेवण्यात आलेला आरोप सिध्द करण्यात अभियोग पक्ष अयशस्वी ठरल्याकारणाने मुद्दा क्र.१ चे उत्तर नकारार्थी दिलेले आहे. सबब, आरोपीची या खटल्यातून निर्दोषपणे मुक्तता करणे न्यायोचित होणारे आहे. सबब, मुद्दा क्र.२ च्या उत्तरादाखल मी खालीलप्रमाणे आदेश पारित करीत आहे:-

-: आदेश :-

१. आरोपी सुनिताबाई भाईदास नेतले हिची महाराष्ट्र दारुबंदी अधिनियमचे कलम ६५(ई) अन्वये शिक्षेस पात्र असलेल्या गुन्ह्यातून, फौजदारी प्रक्रिया संहिता कलम २५५(१) अन्वये निर्दोष मुक्तता करणेत येते.
२. आरोपीचे जामीन बंधपत्र रद्द करणेत येते.
३. आरोपी हिने फौजदारी प्रक्रिया संहिता कलम ४३७(अ) अन्वये, रुपये १५,०००/- इतक्या रकमेचा वैयक्तिक मुचलका व तेवढ्याच रकमेचा जामीन द्यावा.

(न्यायनिर्णय खुल्या न्यायालयात अधिघोषित करण्यात आला.)

स्थळ : दोंडाईचा
दिनांक : १७/०३/२०२६

(श्री. आदित्य घ. नाईक)
प्रथम वर्ग न्यायदंडाधिकारी, दोंडाईचा

प्रमाणपत्र

मी, खात्रीपूर्वक कथन करतो की, पी.डी.एफ. फाईल मधील आदेशाचा/न्यायनिर्णयाचा संपूर्ण मजकूर हा मूळ आदेशाप्रमाणे/न्यायनिर्णयाप्रमाणे शब्दशः, तंतोतंत व बरोबर आहे.

लघुलेखकाचे नांव - गणेश साईनाथ अहिरे
न्यायालयाचे नांव - दिवाणी व फौजदारी न्यायालय, दोंडाईचा.
दिनांक - १७.०३.२०२६

सही/-
लघुलेखक (श्रेणी-३)